

પ્રકરણ-૧૦ - નિર્દિષ્ટ અશક્તતાનું પ્રમાણીકરણ

નિર્દિષ્ટ અશક્તતાના મૂલ્યાંકન (આકારણી) માટેની માર્ગદર્શિકા. ૫૬.

કેન્દ્ર સરકાર, વ્યક્તિમાં નિર્દિષ્ટ અશક્તતાના પ્રમાણનું મૂલ્યાંકન(આકારણી) કરવાના હેતુ માટે માર્ગદર્શિકા જાહેર કરશે.

પ્રમાણપત્ર આપનારા સત્તાધિકારીઓ મુકરર કરવા બાબત. ૫૭.

- (૧) સમુચિત સરકારે, અશક્તતાનું પ્રમાણપત્ર કાઢી આપવા માટે સક્ષમ હોય તેવા પ્રમાણપત્ર આપનાર સત્તાધિકારીઓ તરીકે જરૂરી અનુભવ અને લાયકાત ધરાવતી વ્યક્તિઓને મુકરર કરવી જોઈશે.
- (૨) સમુચિત સરકારે, પ્રમાણક સત્તાધિકારીએ જે હકૂમતની અંદર અને જે બોલીઓ અને શરતોને અધીન રહીને, પોતાના પ્રમાણીકરણને લગતા કાર્યો કરવા જોઈશે તે હકૂમત તથા બોલીઓ અને શરતો પણ જાહેર કરવી જોઈશે.

પ્રમાણીકરણ માટેની કાર્યરીતિ. ૫૮.

- (૧) નિર્દિષ્ટ કરેલી કોઈ અશક્ત વ્યક્તિ, અશક્તતાનું પ્રમાણપત્ર આપવા માટે, હકૂમત ધરાવતા પ્રમાણપત્ર આપનાર સત્તાધિકારીને કેન્દ્ર સરકાર ઠરાવે તેવી રીતે અરજી કરી શકશે.
- (૨) પેટા-કલમ (૧) હેઠળ અરજી મળ્યેથી, પ્રમાણપત્ર આપનાર સત્તાધિકારી, કલમ ૫૬ હેઠળ જાહેર કરેલી સંબંધિત માર્ગદર્શિકા અનુસાર સંબંધિત વ્યક્તિની અશક્તતાનું મૂલ્યાંકન (આકારણી) કરશે અને આવું મૂલ્યાંકન કર્યા પછી, યથાપ્રસંગ, -
 - (ક) કેન્દ્ર સરકાર ઠરાવે તેવા નમૂનામાં તેવી વ્યક્તિને અશક્તતાનું પ્રમાણપત્ર કાઢી આપશે;
 - (ખ) લેખિતમાં તેને માહિતી આપશે કે તેને કોઈપણ નિર્દિષ્ટ અશક્તતા નથી;
- (૩) આ કલમ હેઠળ કાઢી આપેલું અશક્તતાનું પ્રમાણપત્ર, સમગ્ર દેશમાં માન્ય (કાયદેસર) રહેશે.

પ્રમાણપત્ર આપનાર સત્તાધિકારીના નિર્ણય સામે અપીલ. ૫૯.

- (૧) પ્રમાણપત્ર આપનાર સત્તાધિકારીના નિર્ણયથી નારાજ થયેલી કોઈ વ્યક્તિ, કેન્દ્ર સરકાર ઠરાવે તેટલી મુદતની અંદર અને તેવી રીતે આવા નિર્ણય સામે રાજ્ય સરકાર તે હેતુ માટે મુકરર કરે તેવા અપીલ સત્તાધિકારીને અપીલ કરી શકશે.
- (૨) અપીલ મળ્યેથી, અપીલ સત્તાધિકારીએ રાજ્ય સરકાર ઠરાવે તેવી રીતે અપીલ અંગેનો નિર્ણય કરવો જોઈશે.